

ಶ್ರೀಃ

ಶ್ರೀಮತೇ ನಿಗಮಾಂತಮಹಾದೇಶಿಕಾಯ ನಮಃ

ಶ್ರೀಮಾನ್ ವೇಂಕಟನಾಥಾಯಃ ಕವಿತಾರ್ಕಿಕಕೇಸರೀ |
ವೇದಾಂತಾಚಾರ್ಯವರ್ಯೋ ಮೇ ಸನ್ನಿಧತ್ತಾಂ ಸದಾ ಹೃದಿ ||

ವಿಲ್ಲೂರ್ ನಡಾದೂರ್ ಶ್ರೀ ಶ್ರೀನಿಧೇಃ ಕೃತಿಷು
|| ಅಹೀಶಪುರೀಶಭವಸ್ತವಃ ||

This document has been prepared by*

Sunder Kidambi

with the blessings of

ಶ್ರೀ ರಂಗರಾಮಾನುಜಮಹಾದೇಶಿಕೇ

His Holiness śrīmad āṇḍavan of śrīraṅgam

*This was typeset using skt, L^AT_EX, Itrans, and the Baraha font.

ಶ್ರೀಃ

ಶ್ರೀಮತೇ ರಾಮಾನುಜಾಯ ನಮಃ

॥ ಅಹೀಶಪುರೀಶಭವಸ್ತವಃ ॥

ಕವಿತಾಜಿತಕಲ್ಲೋಲಿಕನ್ಯಾಕಾಕಾಂತವಕ್ಷಸೇ |
ಕರುಣಾದಿಗುಣಾಧ್ಯಾಯ ಕಮಲಾನಿಧಯೇ ನಮಃ ||

ಕಲೇ! ಮಮ ಕಲೇವರಂ ಕಲಯ ತೇ ನ ಲೀಲಾಪದಂ
ಬಲೇನ ಮಮ ಲೇಖಿರಾಟ್ ಮಮ ಮನಃ ಪರಂ ಗಾಹತೇ |
ಬಿಲೇಶಯಕುಲೇಶಿತುರ್ನಗರಮಂಜಸಾ ಗಮ್ಯತೇ
ಸಲೇಪಕಮಲೇ! ತತೋ ಭವ ಪಲಾಯನೈಕಸ್ಪೃಹಃ || ೧ ||

ದರ್ವೀಕರಃ ಪ್ರಣಮತಾಮಮೃತಂ ಪ್ರದಾತುಂ
ಉರ್ವೀತಲೇ ವಸತಿ ಯತ್ರ ಪತಿಸ್ಸುರಾಣಾಂ |
ದರ್ವೀಕರೇಂದ್ರನಗರೀತಿ ತತಃ ಪೃಥಿವ್ಯಾಂ
ಗುರ್ವೀ ಪ್ರಥಾ ಸಮಜನೀತಿ ವಿಭಾತಿ ಯುಕ್ತಂ || ೨ ||

ಯಸ್ಮಾದಭೂವಮಮೃತಾಶನನಾಯಕಸ್ಯ
ಲಾವಣ್ಯವರ್ಷಣಸುಧಾಂಬುಮುಚೋ ಲಲಾಟಾತ್ |
ತಸ್ಯಾಯಮೇತಿ ಸಮತಾಮಿತಿ ಶೂಲಪಾಣಿಃ
ಅರ್ಧಾಮೃತಾಂಶುಮಧುನಾ ಶಿರಸಾ ಬಿಭರ್ತಿ || ೩ ||

ಶ್ರೀಮಾನ್ ವೇದವತಂಸದೇಶಿಕಮಣಿಃ ಸತ್ಯಂ ಮಣೀನಾಂ ಮಣಿಃ
ಯೋಽಸೌ ಪಾರ್ಥಿವಕನ್ಯಾಕಾಶ್ರವಣಯೋಃ ನೇಪಥ್ಯಮದ್ಯಾಽಭವತ್ |
ಕಾಮಂ ಭಾತಿ ಚ ಕುಂಡಲೇಂದ್ರನಗರೇ ಭಕ್ತ್ಯಾ ಧೃತಿಂ ತನ್ವತಾಂ
ಕಾಮಂ ಕಾಮಗಣಂ ಚ ಪುಷ್ಯತಿ ತತಃ ಕಾಮಂ ನಿಗೃಹ್ಣಾತಿ ಚ || ೪ ||

ತರಂಗಮುಖನಂದಿನೀಕನಕಪದ್ಮಿನೀಕಾಮುಕೇ
ಮುದಾ ಗರುಡವಾಹಿನೀತಟವನಾವನೀವಾಸಿನಿ |

ರತಿಂ ಕಲಯ ಚಿತ್ತ! ಮೇ ವಿಬುಧನಾಯಕೇ ಸಾಂಪ್ರತಂ
ಸನಾತನವಚಶ್ಶಿರೋಗುರುಗಿರಾಂ ಪರೋ ಯಸ್ಸಖಾ || ೫ ||

ಶ್ರೀಮದ್ವೇದವತಂಸದೇಶಿಕಮಣಿಂ ಸೌಂದರ್ಯಸಂವರ್ಷಿಣಂ
ಕಾಮಂ ಮಂಜುಲವಂಶಭೂಷಿತಕರಂ ಕಾಂತಾಗೃಹಾಂತಸ್ಥಿತಃ |
ದೃಷ್ಟ್ವಾ ದೇವಪತಿರ್ಮನಸ್ಯತಿತರಾಮಾಸಾದ್ಯ ಲಜ್ಜಾಮಸೌ
ವಸ್ತ್ರೇಣಾವೃತವಿಗ್ರಹೋ ನಿಜಗೃಹಂ ಯಾತೀತಿ ಮನ್ಯಾಮಹೇ || ೬ ||

ವ್ರೀಡಾಮಿತ್ಥಮವಾಪ ಪೂರ್ವದಿವಸೇ ರಾತ್ರೌ ಸುರಾಣಾಂ ಪತಿಃ
ನಾರೀರೂಪಮಥಾಸ್ಯ ಸಾಂಪ್ರತಮಸೌ ದೃಷ್ಟ್ವಾ ಸುವರ್ಣಾಬ್ಜಿನೀ |
ಇತ್ಥಂ ತತ್ರ ಪರಸ್ಪರಂ ಪ್ರಹಸಿತುಂ ಜಾತಾವಶಕ್ತಾವಿಮೌ
ತುಲ್ಯಂ ರಾಗಮವಾಪ್ಯ ದೇಶಿಕಮಣೌ ಲೀಲಾವಶಾತ್ ಕ್ರೀಡತಃ || ೭ ||

ಲೀಲಾಯಷ್ಟಿಗತಶ್ಚುಕೋ ಗುರುಮಣೇಃ ಹಸ್ತಸ್ಥಿತಾಂ ತಾಂ ಶುಕೀಂ
ಇತ್ಥಂ ಪ್ರಾಹ ಕಿಮರ್ಥಮತ್ರ ವಸಸಿ ತ್ವಂ ಚೇತಿ ಸಾ ತಂ ಪುನಃ |
ಅಧ್ಯೇತುಂ ಸ್ತವಮಚ್ಯುತಸ್ಯ ಮಧುರಂ ಪುಂಸಾಂ ನ ಶಕ್ಯಂ ಹಿ ತತ್
ತಸ್ಮಾನ್ನಾವತರಂ ತ್ವಯಾ ನು ಕಥಿತಂ ಶ್ರೋಷ್ಯಾಮಿ ಕಾಂತೇ! ವದ || ೮ ||

ನವನೀತಕುಂಭಪರಿರಂಭಶೋಭನಃ
ನಯನೋತ್ಸವಾಯ ನರವಾಹನೋಽಭವತ್ |
ಶುಕಸಂಯುತೋ ಹಿ ಚರತೀಹ ದೇಶಿಕಃ
ತದಯಂ ಹಿ ರಮ್ಯವಸುದೇವನಂದನಃ || ೯ ||

ಸಿಂಹೇ ಸ್ನಿಹ್ಯತಿ ಕುಂಜರೇಽಪಿ ಕುತುಕೀ ತುಂಗೇ ತುರಂಗೇ ತಥಾ
ಪ್ರಾತರ್ನಿತ್ಯಮವಾಪ್ಯ ಕೃಷ್ಣಹರಿಣಾಲೋಕಂ ದಯಾವಾರಿಧಿಃ |
ಸಿಂಹೋಽಯಂ ಕವಿವಾದಿನಾಂ ವಿಜಯತೇ ಬ್ರಹ್ಮಾಚಲಸ್ಯಾಂತಿಕೇ
ತಸ್ಮಿನ್ ವರ್ಗಚತುಷ್ಟಯಂ ಚ ಸುಲಭಂ ಮನ್ಯೇ ಸಮೇಷಾಮಪಿ || ೧೦ ||

ಸೌಂದರ್ಯಕನಿಕೇತನೇನ ನಿತರಾಂ
ಧಾಮ್ನಾಂ ಚ ಧಾಮ್ನಾಮುನಾ

ಶ್ರೀಮದ್ಧೇಶಿಕವಿಗ್ರಹೇಣ ಭಗವಾನ್
ಶ್ರೀಮಾನಸಾವಚ್ಯುತಃ |
ದೇವಾನಾಮಪಿ ನಾಯಕೋ ವಿಜಯತೇ
ತಸ್ಮಾದಮುಂ ವಿಗ್ರಹಂ
ವಿದ್ಯಾಂ ಪುಷ್ಟಿಮಥೋ ಧನಂ ಚ ಭವುಕಂ
ಪ್ರಾಪ್ತುಂ ಭಜಾವೋ ವಯಂ || ೧೧ ||

|| ಇತಿ ಅಹೀಶಪುರೀಶಭವಸ್ತವಃ ಸಮಾಪ್ತಃ ||